


Elmi irsi müasir elmi təfəkkür baxımından daim öyrənilir



Bu günlərdə iqtisadçı-alim, iqtisad elmləri doktoru, professor, Azərbaycan Respublikasının Əməkdar elm xadimi Ərəstun Həmzə oğlu Axundovun 100 illiyi qeyd olunmuşdur.

UNEC-in İqtisadiyyat və İdarəetmə fakültəsində görkəmli alim Ərəstun Axundovun 100 illik yubileyinə həsr olunmuş tədbir keçirilmişdir. Tədbirdə alimin elmi fəaliyyəti, iqtisadi fikir tarixində rolu və gənc nəsə qoyduğu dəyərli irs haqqında geniş müzakirələr aparılmışdır.

Tədbirdə görkəmli alimin əziz xatirəsi dərin hörmət və ehtiramla anılmışdır.

Axundov Ərəstun Həmzə oğlu 1926-cı ildə Masallı rayonunun Mollabad kəndində anadan olmuşdur. 1949-cu ildə orta məktəbi bitirmiş və könüllü olaraq sovet ordusu sıralarında xidmət etmişdir. 1942-ci ildən 50-ci illərin ortalarına kimi ordu sıralarında olmuşdur. Bu müddət ərzində hərbi təhsilə də yiyələnə bilmişdir. Ordu sıralarından tərxis olunduqdan sonra Azərbaycan Dövlət Universitetinə daxil ol-



muşdur. 1955-ci ildə tarix fakültəsinin siyasi iqtisad ixtisasını əla qiymətlərlə başa vurmuşdur. 1955-1967-ci illər ərzində o, M.F.Axundov adına API-də Siyasi-iqtisad kafedrasında baş müəllim, dosent, sonra isə kafedra müdiri vəzifələrində çalışmışdır. 1967-1990-cı illər ərzində Azərbaycan Xalq Təsərrüfatı İnstitutunda dosent, professor və kafedra müdiri işləmişdir. Professor Ə.Axundov öz elmi, pedaqoji fəaliyyə-

yətində həmişə öncül mövqelərdə çıxış edən alim olmuşdur. Təsədüfi deyildir ki, o öz elmi fəaliyyətini siyasi iqtisad elminin ən az tədqiq edilən sahəsinə yönəlmiş, "Vaxta qənaət qanunu" və onun həyata keçirilməsi problemlərinə həsr etmişdir. 1960-cı ildən başlayaraq "Vaxta qənaət qanunu"na aid ilk sanballı əsərini yazmışdır. 1962-ci ildə Kiyev şəhərində namizədlik dissertasiyası müdafiə etmişdir. 1965-ci

ildə isə SSRİ Ali Attestasiya Komissiyası tərəfindən dosent elmi adı almışdır. "Vaxta qənaət qanunu" ilə əlaqədar Ərəstun Axundovun aparmış olduğu ümumiləşdirmələr yeni bütöv elmi istiqamətin müəyyənləşdirilməsinə səbəb olmuşdur. *Beləliklə, o, keçmiş SSRİ məkanında "Vaxta qənaət qanunu" ilə bağlı elmi istiqamətin yaradıcılarından biri kimi fəaliyyət göstərməyə başlamışdır. Bu elmi istiqamət onun 1997-cu ildə doktorluq dissertasiyası müdafiə etməsinə gətirib çıxarmışdır.*

1979-cı ildə o, professor elmi adını almışdır. 1982-1987-ci illər ərzində Ə.Axundov "Xalq təsərrüfatının planlaşdırılması" fakültəsinin dekanı vəzifəsində çalışmışdır. 1987-1990-cı illər ərzində ümumiqtisad fakültəsi üzrə Siyasi iqtisad kafedrasının müdiri vəzifəsini icra etmişdir. İşlədiyi müddət ərzində o, iqtisad elminin nəzəri problemlərinin öyrənilməsində daim aktiv fəaliyyət göstərmişdir. Ə.Axundov nəinki respublikamızda, həmçinin keçmiş sovet məkanında Azərbaycan

iqtisadçıların layiqli təmsilçisi olmuşdur. Siyasi iqtisadın mənimsənilməsi ilə əlaqədar o, diqqətini metodik baxımdan "Problem mühazirələr" in oxunması məsələsinə yetirirdisə, elmi-tədqiqat istiqamətində "Vaxta qənaət qanunu"nu araşdırırdı. Xüsusi qeyd etmək lazımdır ki, Ərəstun müəllim yalnız bu mövzunun birincisi deyil, eyni zamanda digər siyasi iqtisad problemlərinin dərin mütəxəssisi idi. Təkcə "Vaxta qənaət qanunu" ilə əlaqədar 30 ç.v. həcmində əsərlər dərc etmişdir. Azərbaycan iqtisadçı alimlərinin XX əsrin son 30 ili ərzində dərc olunan əsərləri sırasına Ə.Axundovun 1987-ci ildə 10 ç.v. həcmində dərc etdirdiyi "Sosializm şəraitində vaxta qənaət qanunu" sanballı bir monoqrafiya kimi daxil olmuşdur. *O, elmi kadrların hazırlanmasında xüsusi fəallıq göstərirdi. Onun rəhbərliyiylə 4 nəfər elmlər namizədi hazırlanmışdır. Onlarca doktorluq və namizədlik dissertasiyasının opponenti kimi çıxış etmişdir.* Ərəstun müəllim respublikanın ictimai, siyasi həyatında olduqca fəal iştirak etmişdir. Böyük Vətən müharibəsi veteranı, Azərbaycan ziyalisinin mütərəqqi nümayəndəsi kimi iqtisadi biliklərin yayılmasında fəal iştirak edirdi. Məhz bunun nəticəsi idi ki, onun məhsuldar elmi, pedaqoji fəaliyyəti respublikada yüksək qiymətləndirilmiş və ona Azərbaycan Respublikasının Əməkdar elm xadimi fəxri adı verilmişdir. Bu gün də elmi ictimaiyyət, İqtisad Universitetinin əməkdaşları arasında Ərəstun Axundov böyük ehtiramla yad edilir, onun elmi irsi tələbələrə və yetirmələrə tərəfindən müasir elmi təfəkkür baxımından öyrənilir.

Professor Ərəstun Axundov 1990-cı ildə dünyasını dəyişmişdir. Görkəmli alimin əziz xatirəsi onu tanıyanların, dostlarının, tələbələrinin qəlbində daim yaşayacaq.